

பிரஸார் பாரதி
அகில இந்திய வானொலி, சென்னை-4
22 04 2024 **MONDAY** 12 40 **PM**
வணக்கம், ஆகாஷ்வாணி - செய்திகள்

தலைப்புச் செய்திகள்

1. லடாக்கில் உள்ள சியாச்சின் பகுதியில் பாதுகாப்புத் துறை அமைச்சர் திரு. ராஜ்நாத் சிங் ராணுவ உயரதிகாரிகளுடன் இன்று ஆலோசனை மேற்கொள்கிறார்.
2. மக்களவைக்கான மூன்றாம் கட்ட தேர்தலில் வேட்புமனுக்களை விலக்கிக்கொள்ள இன்று கடைசி நாள் ஆகும்.
3. அருணாச்சலப் பிரதேசத்தில் நான்கு தொகுதிகளுக்கு உட்பட்ட எட்டு வாக்குச்சாவடிகளில் வரும் 24ஆம் தேதி மறுவாக்குப்பதிவு நடைபெறும் என்று தேர்தல் ஆணையம் அறிவித்துள்ளது.
4. உலக புவி நாள் இன்று கடைபிடிக்கப்படுகிறது.
5. **Candidates** செல் போட்டியில் பட்டம் வென்றுள்ள தமிழக வீரர் குகேஷ்க்கு முதலமைச்சர் திரு. மு.க.ஸ்டாலின் வாழ்த்து தெரிவித்துள்ளார்.

>>>><<<<

பாதுகாப்புத் துறை அமைச்சர் திரு. ராஜ்நாத் சிங், லடாக்கில் உள்ள சியாச்சினுக்கு இன்று செல்கிறார்.

அங்குள்ள இந்திய ராணுவ வீரர்களுடன் அவர் கலந்துரையாடுகிறார்.

மேலும், அங்குள்ள நிலவரம் குறித்து ராணுவ அதிகாரிகளுடன் ஆலோசனை நடத்துகிறார்.

>>>><<<<

மக்களவைக்கான மூன்றாம் கட்ட தேர்தலில் வேட்புமனுக்களை விலக்கிக்கொள்ள இன்று கடைசி நாள் ஆகும்.

மூன்றாம் கட்ட தேர்தலில் 10 மாநிலங்கள், 2 யூனியன் பிரதேசங்களில் உள்ள 94 தொகுதிகளுக்கு அடுத்த மாதம் 7ஆம் தேதி வாக்குப்பதிவு நடைபெறவுள்ளது.

குஜராத் மாநிலத்தில் 26 தொகுதிகளுக்கும், கர்நாடகாவில் 14 தொகுதிகளுக்கும், மகாராஷ்டிராவில் 11 தொகுதிகளுக்கும், உத்தரபிரதேசத்தில் 10 தொகுதிகளுக்கும், மத்தியப்பிரதேசத்தில் 8 தொகுதிகளுக்கும், சத்திஷ்கரில் 7 தொகுதிகளுக்கும், பீஹாரில் 5 தொகுதிகளுக்கும், அஸ்ஸாம், மேற்குவங்கம் ஆகிய மாநிலங்களில் தலா 4 தொகுதிகளுக்கும், கோவா, தாதர் மற்றும் நாகர்ஹவேலி, டாமன் மற்றும் டையூ ஆகிய யூனியன் பிரதேசங்களில் தலா 2 தொகுதிகளுக்கும், ஜம்மு காஷ்மீரில் ஒரு தொகுதிக்கும் தேர்தல் நடைபெறவுள்ளது.

>>>><<<<

அருணாச்சலப் பிரதேசத்தில் நான்கு தொகுதிகளுக்கு உட்பட்ட எட்டு வாக்குச்சாவடிகளில் மறுவாக்குப்பதிவு வரும் 24ஆம் தேதி நடைபெறுகிறது.

ஒரே கட்டமாக கடந்த 19ஆம் தேதி அங்கு நாடாளுமன்ற மற்றும் சட்டப்பேரவை தேர்தல் நடைபெற்றது.

அப்போது **Bameng, Nyapin, Rungong** மற்றும் **Nacho** தொகுதிகளில் வன்முறை ஏற்பட்டதால், இந்த வாக்குச்சாவடிகளில் தற்போது மறுவாக்குப் பதிவு நடைபெறவுள்ளது.

மறுவாக்குப்பதிவு காலை 6 மணி முதல் மதியம் 2 மணிவரை நடைபெறும் என்று தேர்தல் ஆணையம் அறிவித்துள்ளது.

>>>><<<<

மக்களவைக்கான இரண்டாம் கட்ட தேர்தல் நடைபெறும் கேரளாவில் தேர்தல் பாதுகாப்புப் பணிகளுக்காக மத்திய ரிசர்வ் படை மற்றும் இந்தோ திபெத் எல்லை பாதுகாப்பு படை, அதிரடிப்படை வீரர்கள், கன்னனூர் மாவட்டத்திற்கு வந்து சேர்ந்துள்ளனர்.

இதற்கிடையே, கேரளாவில் ஏழு மாவட்டங்களில் தபால் வாக்குப்பதிவிற்கான நடவடிக்கை இதுவரை மேற்கொள்ளப்படவில்லை என்று அம்மாநில தலைமை தேர்தல் அதிகாரிக்கு, காங்கிரஸ் கட்சி புகார் மனு அனுப்பியுள்ளது.

இந்நிலையில், அங்கு தேர்தல் பிரச்சாரம் தீவிரமடைந்துள்ளது.

பிஜேபி மூத்த தலைவரும், மத்திய அமைச்சருமான திரு. வி.கே. சிங், சாலக்குடி தொகுதியில் இன்று பிரச்சாரம் மேற்கொள்கிறார்.

அஸ்ஸாம் மாநில முதலமைச்சர் திரு. ஹிமந்த பிஸ்வா ஷர்மா இன்று மாலை அங்கு நடைபெறும் பொதுக்கூட்டத்தில் உரையாற்றுகிறார்.

அதன்பின்னர், எர்ணாகுளம் தொகுதியில் பிரச்சாரம் மேற்கொள்கிறார்.

உடல்நலக்குறைவு காரணமாக, காங்கிரஸ் கட்சியின் மூத்த தலைவர் திரு. ராகுல்காந்தி, திருச்சூர் மற்றும் ஆலப்புழாவில் நடைபெறவிருந்த தேர்தல் பிரச்சாரக் கூட்டங்களை ரத்து செய்துள்ளார்.

மார்க்சிஸ்ட் கம்யூனிஸ்ட் கட்சியின் மூத்த தலைவர்களில் ஒருவரான திரு. பிரகாஷ் கரத், இன்று காலர்கோடு தொகுதியில் பிரச்சாரம் மேற்கொள்கிறார்.

அக்கட்சியைச் சேர்ந்த திருமதி, பிருந்தா கரத், பத்தனம்திட்டா தொகுதியிலும், திருமதி. சுபாஷினி அலி ஆட்டிங்கல் தொகுதியிலும் பிரச்சாரம் மேற்கொள்கின்றனர்.

அம்மாநில முதலமைச்சர் திரு. பிரனாயி விஜயன், இந்திய கம்யூனிஸ்ட் கட்சியின் தேசிய செயலர் திரு. டி. ராஜா ஆகியோர் கன்னனூரில் நடைபெறும் பொதுக்கூட்டத்தில் உரையாற்றவுள்ளனர்.

>>>><<<<

பிஜேபி மூத்த தலைவரும், பிரதமருமான திரு. நரேந்திர மோடி, உத்தரபிரதேச மாநிலத்தில் உள்ள **Aligarh** தொகுதியில் இன்று தேர்தல் பிரச்சாரம் மேற்கொள்கிறார்.

இரண்டாம் கட்ட தேர்தல் நடைபெறும் இந்த தொகுதியில் தேர்தல் பிரச்சாரம் குடு பிடித்துள்ளது.

இங்கு வரும் வெள்ளிக்கிழமை தேர்தல் நடைபெறுகிறது.

இந்த தொகுதியில் பிஜேபி வேட்பாளர் திரு. சத்திஷ் கவுதம், சமாஜ்வாதி கட்சியின் திரு. சௌத்ரி பிஜேந்திரா, பகுஜன் சமாஜ் கட்சியின் திரு. ஹித்தேந்திர குமார் ஆகியோருக்கு இடையே பலத்த போட்டி நிலவுகிறது.

>>>><<<<

உலக புவி நாள் இன்று உலகம் முழுவதும் சுற்றுச்சூழல் பாதுகாப்புக்கான நடவடிக்கை தினமாக கடைபிடிக்கப்படுகிறது.

நெகிழி பயன்பாட்டிலிருந்து பூமியை காக்கும் நடவடிக்கை என்ற கருத்துருவாக்கத்தின் கீழ் இந்த ஆண்டுக்கான புவி நாள் கடைபிடிக்கப்படுகிறது.

1970ஆம் ஆண்டு ஏப்ரல் 20ஆம் தேதி அமெரிக்காவில் உள்ள கலிஃபோர்னியா கடற்கரை பகுதியில் மிகப் பெரிய எண்ணெய் கசிவு ஏற்பட்டதை நினைவுகூரும் விதத்தில், இந்த நாள் ஒவ்வொன்றும் உலகம் முழுவதும் கடைபிடிக்கப்படுகிறது.

ஆரோக்கியமான பூமியை உருவாக்கும் விதத்தில் அனைவரும் இணைந்து சுற்றுச்சூழலை பாதுகாக்க வலியுறுத்தும் விதத்தில், பல்வேறு விழிப்புணர்வு நிகழ்ச்சிகளுக்கு ஏற்பாடுகள் செய்யப்பட்டுள்ளன.

>>><<<<

தமிழகத்தில் கோடை காலத்தில் சிறப்பு வகுப்புகள் நடத்தக்கூடாது என்று பள்ளிக் கல்வித்துறை அறிவித்துள்ளது.

அரசு பள்ளி, அரசு உதவி பெறும் பள்ளி மற்றும் மெட்ரிக் பள்ளிகளில் சிறப்பு வகுப்புகள் நடைபெறுவதால் மாணவர்களுக்கு உளவியல் பாதிப்புகள் ஏற்படுவதாக முதலமைச்சரின் தனிப்பிரிவிற்கு புகார் வந்ததை அடுத்து, பள்ளிக் கல்வித்துறை இந்த நடவடிக்கையை மேற்கொண்டுள்ளது.

>>><<<<

மதுரை மீனாட்சி அம்மன் திருக்கோவில் சித்திரை திருவிழா தேரோட்டம் இன்று காலை கோலாகலமாக நடைபெற்றது.

அன்னை மீனாட்சி மற்றும் சுந்தரேஸ்வரர் எழுந்தருளிய திருத்தேர்களை பல்லாயிரணக்கான பக்தர்கள் வடம் பிடித்து இழுத்துச் சென்றனர்.

இந்த தேர் மதுரை மாசி வீதிகளில் வலம் வந்தது.

இதற்கிடையே, தங்கப் பல்லக்கில் கள்ளழகர் மதுரை வந்து சேர்ந்துள்ளதாக எமது செய்தியாளர் கூறுகிறார்.

(வாய்ஸ் டைட் - ரகுராஜா 36 செகண்ட்ஸ்/

>>><<<<

திருவண்ணாமலையில் நாளை சித்ரா பெளர்ணமி கிரிவலம் நடைபெறுவதை ஒட்டி, லட்சக்கணக்கான பக்தர்கள் வருகை தரவுள்ளனர்.

மாநிலத்தின் பல்வேறு பகுதிகளிலிருந்து ஆறு சிறப்பு ரயில்கள் மற்றும் 2 ஆயிரம் பேருந்துகளை இயக்க நடவடிக்கை எடுக்கப்பட்டுள்ளது.

பொதுமக்களுக்குத் தேவையான அடிப்படை வசதிகள் ஏற்படுத்தப்பட்டுள்ளதாகவும், பாதுகாப்புப் பணிகளில் ஐயாயிரம் காவல்துறையினர் ஈடுபடுத்தப்படுவார்கள் என்றும் திருவண்ணாமலை மாவட்ட ஆட்சியர் தெரிவிக்கிறார்.

(வாய்ஸ் டைட் - ஆட்சியர் 40 செகண்ட்ஸ்)

>>>><<<<

பத்ம விருதுகளை குடியரசுத்தலைவர் திருமதி திரௌபதி முர்மு இன்று வழங்குகிறார்.

குடியரசுத்தலைவர் மாளிகையில் இன்று நடைபெறும் நிகழ்ச்சியில் முன்னாள் குடியரசு துணைத்தலைவர் திரு. வெங்கைய நாயுடு, பரதநாட்டியக் கலைஞர் டாக்டர் பத்மா சுப்பிரமணியம் ஆகியோருக்கு பத்ம விபூஷன் விருதுகளை வழங்கி கௌரவிக்கிறார்.

மறைந்த சமூக கல்வியாளர் **Bindeshwar Pathak**-கிற்கு பத்ம விபூஷன் விருது, இறப்புக்கு பிந்தைய விருதாக வழங்கப்படுகிறது.

நடிகர் மிதுன் சக்ரபர்த்தி, பிரபல பின்னணிப் பாடகி திருமதி உஷா உதுப் ஆகியோருக்கு பத்ம பூஷன் விருது வழங்கப்படுகிறது.

சமூக செயற்பாட்டாளர் டாக்டர் சீதாராம் ஜிண்டால், இதய சிகிச்சை நிபுணர் டாக்டர் தேஜாஸ் மதுசூதன் பட்டேல், முன்னாள் உத்தரப்பிரதேச ஆளுநர் திரு. ராம்நாயக் ஆகியோரும் இன்று பத்ம பூஷன் விருதை பெறுகிறார்கள்.

பத்ம விருதுகள் ஒவ்வொரு ஆண்டும் குடியரசு தினத்தையொட்டி அறிவிக்கப்பட்டு வருகிறது.

>>>><<<<

மாலத்தீவில் நடைபெற்ற தேர்தலில் மக்கள் தேசிய காங்கிரஸ் கட்சி, 66 இடங்களை பிடித்து முன்னிலையில் உள்ளது.

மொத்தம் உள்ள 86 இடங்களில் அதிபர் டாக்டர் மொஹமத் **Muizzu** கட்சி அதிகமான இடங்களை பிடித்துள்ளது.

அந்நாட்டின் முக்கிய எதிர்க்கட்சியான மாலத்தீவு ஜனநாயக கட்சி, 11 இடங்களில் மட்டுமே வெற்றி பெற்றுள்ளது.

>>><<<<

தமிழகம், கர்நாடகா, மகாராஷ்டிரா, ஒடிசா உள்ளிட்ட ஆறு மாநிலங்களில் இன்று வெப்ப அலை வீசும் என்று இந்திய வானிலை ஆய்வு மையம் தெரிவித்துள்ளது.

இதனையடுத்து பொதுமக்கள் வெளியில் செல்வதை தவிர்க்க வேண்டும் என்று கேட்டுக் கொள்ளப்பட்டுள்ளது.

>>><<<<

கனடாவின் டொராண்டோவில் நடைபெற்ற **Candidates** செஸ் போட்டியில் பட்டம் வென்று சாதனை படைத்துள்ளார்.

17 வயதான குகேஷ், 14 சுற்றுகளில் 9 புள்ளிகள் பெற்றதன் அடிப்படையில் இந்த தொடரை வென்றுள்ளார்.

இளம் வயதிலேயே **Fide Candidates** செஸ் தொடரை வென்ற இரண்டாவது தமிழக வீரர் இவர் என்பது குறிப்பிடத்தக்கது.

அடுத்து நடைபெறவிருக்கும் உலக செஸ் சாம்பியன் போட்டியில் சீனாவின் **Bing Liren** –ஐ எதிர்த்து குகேஷ் விளையாடவுள்ளார்.

Candidates செஸ் பட்டம் வென்றுள்ள குகேஷ்-க்கு தமிழக முதலமைச்சர் திரு. மு.க.ஸ்டாலின் வாழ்த்து தெரிவித்துள்ளார்.

17 வயதில் இந்த வரலாற்றுச் சாதனை படைத்த குகேஷ், உலக செஸ் சாம்பியன் தொடரையும் வெல்ல வேண்டும் என்று அவர் தமது சமூகவலைதளப் பதிவில் குறிப்பிட்டுள்ளார்.

பட்டம் வென்ற குகேஷ்-க்கு முன்னாள் உலக செஸ் சாம்பியன் விஸ்வநாதன் ஆனந்த்தும் பாராட்டு தெரிவித்துள்ளார்.

>>><<<

ஐபிஎல் கிரிக்கெட் போட்டியில், ராஜஸ்தான் அணி இன்று மும்பை அணி எதிர்கொள்கிறது

ஜெய்ப்பூரில் இப்போட்டி இரவு மணி 7-30க்கு தொடங்கவுள்ளது.

>>>>END<<<<